

**പുവാർ, ബാലരാമപുരം സബ് രജിസ്ട്രാർ ഓഫീസുകൾക്ക് കെട്ടിടം**

290(304) ശ്രീ. എം. വിൻസെന്റ്: താഴെക്കാണുന്ന ചോദ്യത്തിന് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

പരിമിതമായ സൗകര്യത്തോടെ വാടക കെട്ടിടങ്ങളിൽ പ്രവർത്തിക്കുന്ന പുവാർ, ബാലരാമപുരം സബ് രജിസ്ട്രാർ ഓഫീസുകൾക്ക് പുതിയ കെട്ടിടങ്ങൾ നിർമ്മിക്കുന്നതിനുള്ള നടപടികൾ സ്വീകരിക്കുമോ?

പുവാർ സബ് രജിസ്ട്രാർ ഓഫീസിനായി സർക്കാർ വക സ്ഥലം കണ്ടെത്തുന്നതിനായി ഓഫീസിന്റെ അധികാരപരിധിയിലെ തദ്ദേശഭരണ സ്ഥാപന അധികാരികളുമായി ബന്ധപ്പെട്ട് അടിയന്തരമായി നടപടി സ്വീകരിക്കുന്നതിന് പുവാർ സബ് രജിസ്ട്രാറെ ചുമതലപ്പെടുത്തിയിട്ടുണ്ട്. ഇതിനുള്ള നടപടിക്രമങ്ങൾ പുരോഗമിച്ചു വരുന്നു.

ബാലരാമപുരം സബ് രജിസ്ട്രാർ ഓഫീസിന് കെട്ടിടം നിർമ്മിക്കുന്നതിനായി 2.02 ആർ. സ്ഥലം നൽകാൻ ബാലരാമപുരം പഞ്ചായത്ത് സന്നദ്ധത പ്രകടിപ്പിച്ചതിന്റെ അടിസ്ഥാനത്തിൽ പൊതുമരാമത്ത് വകുപ്പ് അസിസ്റ്റന്റ് എഞ്ചിനീയർ സ്ഥലം സന്ദർശിച്ച് റിപ്പോർട്ട് നൽകിയിട്ടുണ്ട്. പ്രസ്തുത റിപ്പോർട്ടിന്റെ അടിസ്ഥാനത്തിൽ മണ്ണ് പരിശോധന തുടങ്ങിയ നടപടികൾ സ്വീകരിച്ചുവരുന്നു.

**മുല്ലശ്ശേരി സബ് രജിസ്ട്രാർ ഓഫീസ് കെട്ടിടം**

291(305) ശ്രീ. മുരളി പെരുനെല്ലി: താഴെക്കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) മണലൂർ മണ്ഡലത്തിലെ മുല്ലശ്ശേരി സബ് രജിസ്ട്രാർ ഓഫീസ് കാലപ്പഴക്കമൂലം ശോച്യാവസ്ഥയിലായ കെട്ടിടത്തിലാണ് പ്രവർത്തിക്കുന്നതെന്ന കാര്യം ശ്രദ്ധയിൽപ്പെട്ടിട്ടുണ്ടോ?

വെങ്കിടങ്ങ് വില്ലേജിലെ സർവ്വേ നമ്പർ 32/4-ലെ 30 സെന്റ് സ്ഥലത്ത് സ്ഥിതി ചെയ്യുന്ന മുല്ലശ്ശേരി സബ് രജിസ്ട്രാർ ഓഫീസ് 1-10-1895 മുതൽ പ്രവർത്തിച്ചുവരുന്നു. കെട്ടിടത്തിന് 2200 ചതുരശ്രയടി വിസ്തീർണ്ണമുള്ളതും പ്രധാന കെട്ടിടം ഓടുകൊണ്ടും വരാനെ ആസ്ബറ്റോസ് ഷീറ്റുകൊണ്ടും നിർമ്മിച്ചതും ബാക്കി ഭാഗം ടെറസുമാണ്. നിലവിൽ ഓഫീസ് കെട്ടിടം അപകടാവസ്ഥയിൽ അല്ല.

(ബി) പ്രസ്തുത കെട്ടിടത്തിന്റെ ശോച്യാവസ്ഥ പരിഹരിക്കാൻ എന്തെങ്കിലും നടപടി സ്വീകരിച്ചിട്ടുണ്ടോ; വിശദാംശങ്ങൾ നൽകാമോ?

മുല്ലശ്ശേരി സബ് രജിസ്ട്രാർ ഓഫീസിൽ നവീകരണ പ്രവർത്തനം നടത്തി കക്ഷികൾക്കുള്ള സൗകര്യങ്ങൾ വർദ്ധിപ്പിച്ചിട്ടുണ്ട്. ടി ഓഫീസിലെ പ്രധാന ഓഫീസ് കെട്ടിടത്തോട് ചേർന്നുള്ള കാലപ്പഴക്കമൂലം ചോർന്നൊലിച്ച് ഉപയോഗ ശൂന്യമായി കിടന്നിരുന്ന റെക്കോർഡ് മുറി മേൽക്കൂരയിലെ പഴയ ആസ്ബറ്റോസ് ഷീറ്റുകൾ മാറ്റി പുതിയവ സ്ഥാപിച്ച് ഉപയോഗയോഗ്യമാക്കിയിട്ടുണ്ട്.

(സി) പഴയ കെട്ടിടം പൊളിക്കാതെതന്നെ പുതിയ കെട്ടിടം നിർമ്മിക്കാൻ മതിയായ സ്ഥലമുള്ളതിനാൽ ഇവിടെ പുതിയ കെട്ടിടം നിർമ്മിക്കാൻ നടപടി സ്വീകരിക്കുമോ?

നിലവിൽ പരിഗണനയിലില്ല.

**വെങ്ങാനൂർ വില്ലേജ് വെങ്ങാനൂർ സബ് രജിസ്ട്രാർ ഓഫീസ് പരിധി**

292(306) ശ്രീ. എം. വിൻസെന്റ്: താഴെക്കാണുന്ന ചോദ്യത്തിന് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

തിരുവല്ലം സബ് രജിസ്ട്രാർ ഓഫീസിന്റെ പരിധിയിൽ ഉൾപ്പെടുന്ന വെങ്ങാനൂർ വില്ലേജിനെ സമീപത്തുള്ളതും താരതമ്യേന രജിസ്ട്രേഷൻ കുറവുള്ളതുമായ വെങ്ങാനൂർ സബ് രജിസ്ട്രാർ ഓഫീസിന്റെ പരിധിയിൽ ഉൾപ്പെടുത്തി ജനങ്ങളുടെ ബുദ്ധിമുട്ട് പരിഹരിക്കാൻ നടപടി സ്വീകരിക്കുമോ?

തിരുവല്ലം സബ് രജിസ്ട്രാർ ഓഫീസിൽനിന്നും വെങ്ങാനൂർ വില്ലേജിനെ മാറ്റി വെങ്ങാനൂർ സബ് രജിസ്ട്രാർ ഓഫീസിന്റെ പരിധിയിൽ കൊണ്ടുവരുന്നോൾ രണ്ട് ഓഫീസിലേയും ജോലിഭാരത്തിൽ അസന്തുലിതമായ സ്ഥിതി ഉണ്ടാകും. നിലവിൽ ഒരു ജില്ലയിലുള്ള ഏത് സബ് രജിസ്ട്രാർ ഓഫീസിന്റെ പരിധിയിലുള്ള ആധാരങ്ങളും ആ ജില്ലയിലെ തന്നെ മറ്റൊരു സബ് രജിസ്ട്രാർ ഓഫീസിൽ രജിസ്റ്റർ ചെയ്യാവുന്നതാണ്. ആയതിനാൽ വെങ്ങാനൂർ വില്ലേജിൽ ഉൾപ്പെടുന്ന വസ്തുക്കൾ തിരുവല്ലം സബ് രജിസ്ട്രാർ ഓഫീസിന്റെ പരിധിയിൽ ആണെങ്കിൽപ്പോലും വെങ്ങാനൂർ ഓഫീസിലും രജിസ്റ്റർ ചെയ്യാവുന്നതാണ്.

(5, 13, 16, 18, 60, 73, 75, 76, 78, 95, 108, 113, 114, 118 എന്നീ നക്ഷത്രചിഹ്നമിടാത്ത ചോദ്യങ്ങളുടെ ഉത്തരങ്ങൾ ലഭ്യമായിട്ടില്ല.)

(ചോദ്യോത്തരങ്ങൾ കഴിഞ്ഞു.)